

Harsa lejn Ġużè Muscat-Azzopardi

Anton Agius Muscat

IL-KAVALIER Ġużè Muscat-Azzopardi, B.M., P.E.P., P.L., miet fl-4 ta' Awissu 1927 fil-ħamsa u nofs ta' fil-ġħaxija. Kellu 74 sena.¹
Għaddew sittin sena minn dak il-jum.

X'rabta setgħet kellha ħajtu ma' żmienu u x'tifsira jista' jkollha ma' żmienna?

Għalkemm Frangisk Saver Caruana² ma kienx iġġod daqs Ġ.M.A. fiż-żmien, imma kien jaf xi jsarraf. Hadem qrib Ġ.M.A. Bil-kunsens ta' kittieba bħal Dun Karm Psaila, A. Cremona³ u oħrajn, persuni lkoll kienu jafu sewwa lil Ġ.M.A., F.S. Caruana bħala s-Segretarju tal-*Għaqda* hassel kelmejn f'waqthom: "*Ġ.M.A. miet . . . imghobbi bil-ġieħ kbir li hu għaraf jigbed fuqu matul ħajtu għall-ġid li għamel lil ħutu l-Maltin, l-iżjed bit-twaqqif u bit-tixrid tal-letteratura Maltija u tal-qari fost il-Maltin . . .*"

"*Kien Ġ.M.A., u dan jafu kulhadd, li ta l-ewwel xejra ta' letteratura moderna 'l-lsien Malti bil-gemgħa ta' romanzi u ta' poeżijiet li kiteb: romanzi li bihom ta f'idejn il-poplu sura ta' qari, ta' tagħlim tal-Ġraġja tagħna, u fl-istess ħin ta' qari għal idejn kulhadd, u bil-poeżijiet tiegħu għolla din il-letteratura li tilhaq ma' ta' pajjiżi oħra u għalhekk kien tassew jisthoqqlu l-isem ta' Poeta Malti . . .*"

"*Ġ.M.A. wera ruħu fl-erbat irjus ewlenija tal-kitba Maltija: xoghlijiet ta' poeżija, ta' proża, ta' traduzzjoni u ta' ġurnaliżmu.*"⁴

Dal-kliem u iehor ta' apprezzament ma twelidx fl-ewforja tal-mument. Deher fl-1928, is-sena ta' wara mewt Ġ.M.A. Kien hemm żmien biżżejjed għal riflessjoni u ġudizzju f'waqtu.

Dun Karm Psaila,⁵ li jekk jagħmel kuntrast mat-temperament battaljer u fuq ruħu ta' Ġ.M.A., madanakollu werriet mill-aqwa u mill-aktar denn bħala t-tieni President tal-*Għaqda* wara Ġ.M.A., għaraf ihożż l-aqwa elegija-apprezzament fil-Malti sa issa b'ġieħ l-imgħallem tiegħu fil-Lsien Malti. Dun Karm, bir-raġun kollu, ma kienx ifaħħar malajr u bla ħsieb. Lil Ġ.M.A. isejjahlu: ħabib u poeta. Fuq kollox jissigġilla l-apprezzament tiegħu tul sbatax-il terzina bil-ġudizzju li Dun Karm ma tenna qatt f'ħajtu lil xi hadd ħlief lil Ġ.M.A.:

*Fit-tess il-ħaqq u fehmtex irbatt miegħu;
għatxien tas-Sewwa, 'l Dinek qatt ma reġ'xtu:
issa rqaqt f'Alla, stenna jqajmek Driegħu.
Ĥabib, ma nithassrekk; Int għomrok għextu.⁶*

Meta miet Ġ.M.A. qorob johroġ it-tielet għadd ta' *Il-Malti* għas-sena 1927. Hekk kif miet, habbru li ġara u fil-qosor tal-faċċata ta' quddiem, bil-wegħda ta' tifkira xierqa fix-xhur ta' wara, kitbu fil-qosor u bla tlaqliq l-apprezzament-gudizzju: "*Jekk naqsmu l-letteratura Maltija f'żewġ sehmiet, il-qadima u l-ġdida, nistghu, bla biża' ta' xejn, iġhidu li s-sur Ġużè Muscat-Azzopardi kien il-missier tal-letteratura l-ġdida tal-Lsien Malti: kittieb minn l-aħjar u minn l-ewlenin tal-proża Maltija, romanzi, traduzzjonijiet eċċ., poeta minn l-iżjed imsemmija, ġurnalist minn l-aqwa.*"⁷⁷

Mal-mewt tiegħu, sittin sena ilu, min kien jafu u fehmu, ma qagħadx italla' u jniżżel halli jagħraf is-sewwa magħruf.

Madanakollu, Malta ta' l-1927 m'hix Malta tal-lum. Inqala' min ġewwa l-Università qal li Ġ.M.A. huwa "bniedem ta' ebda mportanza" u li jrid "jirridimensjonah". Fi kliem iehor, min ghex fi żmien Ġ.M.A. u qal x'sewa, jew mar imqarraq, jew ra kbir u fahħar fejn ma kienx misthoqq!

Ġ.M.A. miet qabel twelidt jien. Iltqajt miegħu l-ewwel darba fix-xhur tas-sajf meta fi tfuliti kont nedha jkaxkarni miegħu fil-ġrajjet ta' xehta storiċi-patrijottiċi fir-rumanzetti tiegħu. L-isbah rumanz tiegħu, *Nazju Ellul*, bnieli u sawwarli sens ta' ġieh li tkun Malti wisq u wisq qabel ma bdejt nindiehes qrib il-kotra nisma' whud mill-politiċi Maltin iġhidu tagħhom huma u jsibu l-wens tal-'Pjazza', il-Ħamrun, qrib id-dar tagħna fi Triq Irjali San Ġużèpp. Il-lum, wara ghexieren ta' snin u xi ikla mill-kavetta tal-hajja, nifhem wisq aħjar it-tifsira shiha tal-binja ta' *Nazju Ellul*, binja li sa issa hadd għadu ma tkellem fuqha. Ma nistax ninsa s-siġhat sbieħ ta' tfuliti, għad-dell tal-kannizzata f'rokna tal-bitha kollha qsari, mitluf fin-nisġa tar-rumanz kif jagħraf jibni Ġ.M.A.

Għaddew is-snin. Billi ntbajt li huma u jgerbbu s-snin, iż-żmien għandu habta jkeffen it-tifkiriet u l-ġrajjet, tkellimt ma' marti għaxar snin ilu meta qorob l-anniversarju tal-50 sena mill-mewt tan-nannu tagħha, Ġ.M.A., halli naraw kif l-aħjar inneħhu l-ghanqbut tan-nisi tas-snin. Nidejna konkors ta' xehta serja sabieħ min għandu tagħrif miġbur, rizultat ta' riċerka u studju, ikun jista' jagħtih sura ta' studju xieraq. Dahal xogħol wiehed biss u meta rajtu ma' l-ewwel intbaht ta' min kien: Ġużè Cassar Pullicino.

Ma nafx min ma jafx kemm is-sur Ġ. Cassar Pullicino fittex u qalleb fuq bosta kittieba tal-Malti matul is-snin li għaddew. Għalhekk sata' jhassel 'dawl ġdid' fuq Ġ.M.A., kif sejjahlu huwa. Dan ix-xogħol għandu jidher stampat għal tmiem dis-sena. Tabilhaqq, kellu jidher ma' tmiem il-konkors imma, bejn haġa u oħra għariba li ħaditli hsiebi, iż-żmien ġera. Madankollu, l-awtur sata' jżid xi tagħrif iehor ma' dak li kien kiteb fl-original.

F'dawn is-snin ukoll Prof. Mons. K. Sant, wara studju u riflessjoni serja, kiteb: "*Ġ.M.A. kiseb it-titolu ta' Missier il-Letteratura Maltija; jekk nistgħux insejnhulu missier il-kitba religjuża Maltija ma nafx; iżda żgur jisthoqqlu t-titolu ta' Missier*

Ġ. tar-Ritratt: Anton Agius Muscat




Ġużè Muscat Azzopardi

il-Moviment Bibliku Malti.¹⁸ Ghal-lum ma nżidx fuq dal-kliem.

Wara li tidher stampata l-kitba tas-Sur Ġ. Cassar Pullicino, marti u jien għandna l-hsieb niġbru dak li kitbu Mons. Prof. K. Sant, Ġ. Galea, Ġino Muscat Azzopardi, N. Biancardi u oħrajn fuq Ġ.M.A. Il-kitba tagħhom hija komplementari għal dik tas-Sur Cassar Pullicino.

Għad fadal aktar tiftix serju xi jsir halli l-lum nifhmu ahjar min kien u għala Ġ.M.A. jisthoqqlu dik l-eleġija-apprezzament kollha mill-pinna għażiża ta' Dun Karm.

Malta nbidlet f'dawn is-sittin sena fil-bixra, il-qalb u l-hsieb.⁹ Ġara x'gara, min għandu għajnejh f'wiċċu u ma jridx jahrab is-sewwa magħruf, ikollu jistqarr li t-tranja ta' l-ideal u tax-xogħol li dahal għalih Ġ.M.A. għadha magħna sal-lum. Jekk Malta tafx tkun tafulhom lil uliedha kollha b'riegla waħda, inwarrbu fil-ġenb. Il-fatt huwa li matul dawn is-sittin sena, fil-qasam letterarju-soċjali-religjuż-politiku-ġurnalistiku ta' Malta ma dehret ebda personalità li thabbatha ma' Ġ.M.A. fis-sens ta' bniedem wiehed jagħti simultanjament kontribut attiv u kontinwu f'din



Kopja tad-*Dizionario Enciclopedico Illustrato*. f'żewġ volumi, pubblika mill-Editur Vallardi u li Fortunato Mizzi rregala lil Ġużè Muscat Azzopardi fl-1902 (ghalkemm fl-awtografu s-sena tidher qisha 1912). Id-dedika awtografata tghid: "Al mio (distinto difensore in segno di stima profonda) Il Sig.^r Giuseppe Muscat Azzopardi, oggi il dì 19 marzo 1902 (San Giuseppe): Fortunato Mizzi."

(Kollezzjoni Privata: A.A.M.)

il-firxa kollha tal-hajja bħala ċittadin.

Li deher, u huwa żvilupp loġiku, huwa l-letterat 'speċjalizzat', bħalma huwa Dun Karm. Wirt f'waqtu u, fl-aħhar mill-aħhar, jagħmel għieh lil dak il-wirt li ried jibni Ġużè Muscat-Azzopardi.

Settembru 1987

Noti

1. *Il-Malti*, 1927, it-tielet ktieb.
2. F. S. Caruana jisthoqqlu għarfien il-lum wisq aktar milli ismu norbtuh mat-tifkira bħala l-ewwel Segretarju tal-*Għaqda*.
3. Lil A. Cremona, is-Sur Nin, niftakru jghidli u jtenni kif Ġ.M.A. kien isejjajhu: Int l-id il-lemejnja tieghi.
4. "B'Tifkira", *Il-Malti*, 1928.
5. Li kieku Ġ.M.A. għex biss halli, kif fil-fatt irnexxielu jagħmel, iħajjar lil Dun Karm fit-triq tal-poezija bil-Malti, kien ikollna għax nafuhulu biżżejjed.
6. "B'Tifkira", *Il-Malti*, 1928.
7. *Il-Malti*, 1927, it-tielet ktieb.
8. *Il-Malti*, Marzu – Diċembru 1978.
9. Il-kummentarji-bijografiji ta' Herbert Ganado u Anton Buttigieg jixhdu biżżejjed. Ara *Rajt Malta Tinbidel u Mill-Album ta' Hajti*. Fil-każ ta' l-Avukat Herbert Ganado, il-kontribut validu tiegħu lil-letteratura Maltija meta haddem il-ġeneru ta' l-'essay' għandu tifsira speċjali fil-isfond tal-ġrajja matul is-snin għal kif Ġ.M.A. kellu jitqabad bis-shih għall-ideal halli l-Malti jsib postu fil-hajja ta' kuljum gewwa Malta.